

ठामपाचे 'टीबीमुक्त ठाणे' ॲप येणार

लोकमत न्यूज नेटवर्क
ठाणे : महापालिका क्षेत्रातील क्षयरुग्णांसाठी महापालिकेच्या माध्यमातून नव्या ॲपची निर्मिती करण्यात येत असून, लवकरच 'टीबीमुक्त ठाणे' हे ॲप रुग्णांच्या सेवेत येणार आहे. या ॲपच्या माध्यमातून एका क्लिकवर रुग्णांना सर्व माहिती उपलब्ध होणार असून, त्याचे केंद्रीय क्षयरोग विभाग व जागतिक आरोग्य संघटनेचे भारताचे प्रतिनिधी डॉ. मल्लिक परमार यांनी

मंगळवारी कौतुक केले. हे ॲप तयार करणारी ठाणे ही पहिली महापालिका असून, याबाबत त्यांनी महापौर नरेश म्हस्के व आयुक्त डॉ. विपीन शर्मा यांचे अभिनंदन केले आहे.

क्षयरोग आटोक्यात आणण्यासाठी राबवित असलेल्या उपाययोजनांचा आढावा घेण्यासाठी मंगळवारी केंद्रीय पथक व शासनाच्या आरोग्य विभागाच्या १० डॉक्टरांचे पथक शहरात आले होते. या पथकाने पालिकेच्या क्षयरोग नियंत्रण कक्षास

भेट देऊन आतापर्यंत राबविलेल्या उपाययोजनांची माहिती घेतली. यावेळी क्षयरोग नियंत्रण अधिकारी डॉ. प्रसाद पाटील व त्यांचे सहकारी तयार करीत असलेल्या 'टीबीमुक्त ठाणे' ॲपची माहिती घेतली. ॲपद्वारे रुग्णांची माहिती, त्यांच्यावरील उपचार, औषधे व त्यांचे सर्व रिपोर्ट्स तसेच शासनाकडून क्षयरुग्णास पोषक आहारासाठी महिन्याला देण्यात येणारे ५०० रुपये याची माहिती रुग्णास मोबाइलवर मिळणार आहे, असे पाटील म्हणाले.